

រហូតដល់កំរិតណា កម្ពុជាប្រជាធិបតេយ្យ អាច  
សង្ឃឹមលើសាធារណរដ្ឋចិនប្រជាមានិត?

ចំណងដែលក្រៀមក្រាមប្រទេសចិនទៅនឹងប្រទេសកម្ពុជា ក្នុងកាលៈទេសៈសព្វថ្ងៃនៃការទាក់ទង ចិន-ខ្មែរ បានត្រូវវិវត្តឡើងដោយតែពាក្យពីរម៉ាត់ “ប្រយោជន៍រដ្ឋ”, ដូចដែលបានសរសេរដោយអ្នកឆ្លើយត្រង់ម្នាក់នៃ ទស្សនាវដ្តីសេដ្ឋកិច្ចចុងបូព៌ាប្រទេស, ណាយ៉ាន់ បានដា (អានទំព័រ ១០១, លេខ១យោង ១៦)

នៅខែមករា ១៩៧៧ ពេលដែលសន្និសីទនៅប៉ារីសលើប្រទេសវៀតណាមកំពុងធ្វើឡើង, អនុរដ្ឋលេខា ធិការអាមេរិកាំង ស៊ុលីវ៉ាន់ បានចោលពាក្យដូចតទៅនេះ ៖ “ប្រទេសចិនចូលចិត្តឃើញមានរដ្ឋ ឬ “របៀប ស្រុកបល់កង”<sup>(\*)</sup> ជាងឥណ្ឌូចិនតែមួយក្រោមការណែនាំនៃវៀតណាមខាងជើង ដែលនៅក្រោមឥទ្ធិពលសហ ភាពសូវៀត” (ស៊ុច) (មើលទស្សនាវដ្តីសេដ្ឋកិច្ចចុងបូព៌ាប្រទេស, ខែកុម្ភៈ ១៩៧៧)។ ក្រោយការចុះហត្ថលេខា លើកិច្ចព្រមព្រៀងដែលបញ្ជាក់សន្និសីទដដែល, ហិនរី គីស្យូញជើ<sup>(១)</sup> បាននិយាយរបៀបនេះដែរ ទៅកាន់អ្នក ការទូតចិនម្នាក់, ដោយចំអន់លេងបន្តិចផង ៖ “បើយើង, អាមេរិកាំង, ជាអ្នកចាញ់, អស់លោក, ចិន, ជាអ្នករង គ្រោះ។”

“ពាក្យលែងខាយ” នៃអ្នកទទួលខុសត្រូវខាងការបរទេសអាមេរិកាំងនេះ និយាយមិនតិចទេ អំពីទំហំ នៃការវិវាទ ចិន-រុស្ស៊ី, មិនត្រឹមតែនៅឥណ្ឌូចិនទេ, ប៉ុន្តែនៅក្នុងអាស៊ីភាគអាគ្នេយ៍ទាំងមូល។ សហភាពសូវៀត ដែលនយោបាយក្រៅប្រទេសចំពោះរដ្ឋទាំងឡាយនៃអាស៊ីភាគអាគ្នេយ៍ មិនសូវលោកលន់ប៉ុន្មាន មុនវិវាទនេះ កើតឡើង<sup>(២)</sup>, កំពុងតែលាតសន្ធឹងឥទ្ធិប្រឆាំងលើភូមិភាគនេះនៃពិភពលោក បន្តិចម្តងៗ ប៉ុន្តែជាក់ឡើងៗ។ តាម ឧបាយនេះ រុស្ស៊ីចង់ឡោមព័ទ្ធជាមួយ តាមរយៈប្រទេសទាំងឡាយដែលនៅក្រោមឥទ្ធិពលខ្លួន។

ក្រោយបរាជ័យនៃអាមេរិកាំងនៅឥណ្ឌូចិន, គឺដោយសារសន្ទុះសតិប្រឆាំងយួនរបស់ខ្មែរ ដែលប្រ- ទេសចិនអាចតោងជាប់មែកលើកម្ពុជា, ក្នុងពេលដែលវៀត-ណាម<sup>(៣)</sup> និងលាវ<sup>(៤)</sup> ធ្លាក់ទៅក្រោមឥទ្ធិពល សហភាពសូវៀត។ ដូចជាចិនត្រូវការប្រទេសកម្ពុជាដែរ ខ្មែរក្រហមត្រូវការប្រទេសចិន។ ពួកនេះបែរទៅរកចិន មិនត្រឹមតែដើម្បីទប់ទល់នឹងកម្លាំងយួនទេ, ប៉ុន្តែដើម្បីពង្រឹងអំណាចខ្លួនដែរ ដោយធ្វើការបំបាក់ការប៉ុនប៉ងប្រ- ឆាំងការបដិវត្តន៍។ ប៉ុន្តែគេអាចសួរថា តើក្នុងកំឡុងពេលប៉ុន្មាន ឥទ្ធិពលចិនលើកម្ពុជា នឹងនៅតែខ្លាំងដដែល? បានចាប់ផ្តើមរួចទៅហើយ ការប្រណាំងប្រជែងគ្នាយ៉ាងស្វិតស្វាញ រវាងមហាអំណាចសង្គមនិយមទាំងពីរ នៅ ប្រទេសថៃ, កូម៉ា និងម៉ាឡេស៊ី។ ទំនាស់ចិន-រុស្ស៊ីនៅឥណ្ឌូចិន ដែលបណ្តាក់គ្នាមក ក្លាយទៅជាទំនាស់ ខ្មែរ- យួន, យក “ចំណោទមុខពីរ” មួយយ៉ាងពិបាក មកឲ្យចិនដោះស្រាយ។ ដោយវៀតណាមនិងកម្ពុជានៅក្នុងស្រែ រឿនមនោគមវិជ្ជាដូចគ្នា ប្រទេសចិនត្រូវជ្រើសរើសយកការដោះស្រាយមួយដែលមិនឃ្នោង ៖ ទៅលើមួយ ដែលជាប់នឹងចិនតាមលោហិត និងតាមសាវតារបំបាក់សតវត្សរ៍, ឬ ទៅលើមួយទៀត ដែលចិនការពារដើម្បី ប្រយោជន៍ខ្លួនផ្ទាល់។

(\*) សំដៅទៅរដ្ឋ ប៊ុលការី, យូហ្គោស្លាវី, និងអាល់ប៉ានី ដែលមានរបបសង្គមនិយមដូចគ្នា ប៉ុន្តែមាន “មិត្តសម្លាញ់” ខុសគ្នា។

រឿងនេះដឹងហើយ, យើងត្រូវសំគាល់ថា សង្គ្រាមមួយទៀតរវាងកម្ពុជានិងវៀតណាម ដែលឥឡូវនេះ គ្រាន់តែនៅក្នុងការស្ថានទុក, អាចនឹងផ្ទុះឡើងស្តែកៗ នេះ។ ការណ៍នេះអាចកើតមានឡើងណាស់ ដូចដែល ប្រវត្តិសាស្ត្រនៃអាស៊ីបានបង្រៀនដល់យើង, ប្រវត្តិសាស្ត្រដែលមានការបត់បែនជាច្រើន ដែលគេពុំអាចស្មាន ទុកជាមុនឡើយ។ ក្នុងករណីចំណុចខ្មែរ-យួន, ប្រទេសចិនមានតែជំរើសបីទេ ៖

- ក) ចិនផ្តល់ជំនួយយ៉ាងពេញលេញខាងអាវុធយុទ្ធភ័ណ្ឌដល់ខ្មែរក្រហម។ ប៉ុន្តែពួកនេះទប់ទល់ បានទេ នឹងកងទ័ពយួនដែលមានច្រើនជាងយ៉ាងលើសលុប<sup>(៥)</sup> និងអាវុធយ៉ាងទំនើបរបស់ រុស្ស៊ី (ជាពិសេសអាវុធសាយាងដែលនឹងត្រួតត្រាផ្លូវអាកាស)? ពេលណាយោធាខ្លួនស្ងាប អស់ច្រើនទៅ តើខ្មែរក្រហមថែរទៅកនរណា? ទៅកបណ្តាជនដែលខ្លួនយកទៅធ្វើទាសករ?
- ខ) កងទ័ពខ្មែរក្រហមខ្ចាត់ខ្ចាយទៅ, តើចិនចាប់ដៃម្ចាស់ “សហព័ន្ធតណ្តូចិនឬទេ? ដើម្បីនៅឲ្យ ស្មើមុខនឹងសហភាពសូវៀត? (គេបានឃើញរួចម្តងមកហើយ ការណ៍ដែលចិន “ត្រឡប់ ក្រោយ, ថែរ!” នៅមុខព្រឹត្តិការណ៍ដែលខ្លួនខាយ៉ាងពុំបាន គឺនៅពេលដែលខ្មែរក្រហមលុះ លើសីហនុ)។
- គ) តើចិនប្រកាសសង្គ្រាមទល់នឹង វៀតណាម “ដិតូច” ឬទេ, ការណ៍ដែលអាចនាំឲ្យសហភាព សូវៀតធ្វើអន្តរាគមន៍ ហើយបង្កើតផលវិបាកដែលគេស្ទើរតែមិនហ៊ាននឹកទៅដល់? ប្រទេស លាវដែលជាប់ព្រំដែនគ្នា ធ្លាក់ទៅក្នុងដែរុស្ស៊ីទៅហើយ, តើកម្ពុជា គួរចិនធ្វើពលិកម្មឲ្យឬទេ?

ប៉ុន្តែគេពុំអាចស្មានទុកជាមុនបានឡើយ ថាចិននឹងមានប្រតិកម្មយ៉ាងនេះ យ៉ាងនោះ។ ដូចជាប្រទេស ទាំងអស់នៅអាស៊ីដែរ (លើកលែងតែជប៉ុន?) ដែលបណ្តាជនពុំដែលបានស្គាល់ឡើយ ថាអ្វីជាប្រជាធិបតេយ្យ ពិតប្រាកដ, ប្រទេសចិន, មហាប្រទេសមួយដែលអារិយធម៌នៅក្នុងពពួកចាស់ជាងគេទាំងអស់ក្នុងពិភពលោក, នៅតែជាប្រទេសមួយដែលនយោបាយរដ្ឋនៅក្នុងកណ្តាប់ដៃមនុស្សតែមួយក្រុម។ ប៉ុន្តែបើយើងបើកទ័ពប្រវត្តិ សាស្ត្រយើងឡើងវិញ យើងនឹងឃើញហេតុការណ៍ខ្លះ ដែលអាចឲ្យយើងរិះគិត។

ក្នុងរយៈកាលទាំងមូលនៃអំណាចរបស់ សីហនុ, គេអាចថាប្រទេសកម្ពុជាជារណាបប្រទេសចិនក៏បាន ដែរ (អាន “ទំនាក់ទំនងខ្មែរ-ចិន”)។ ក្នុងគ្រប់ពេលមានទំនាស់ទឹកដីជាមួយប្រទេសជិតខាង, សម្តេចគំរាមថា ចិននឹងលើកទ័ពមកជួយកម្ពុជា។ នៅខែសីហា ១៩៦២, ក្រោយពីបានធ្វើឲ្យកោះកូក្វិក (កោះត្រល់)<sup>(៦)</sup> ទៅជា មូលដ្ឋានជើងទឹកយ៉ាងធំបំផុតនៃប្រទេស ដើម្បីបញ្ចប់ការលួចបញ្ជូនខ្លួននៃវៀតកុង ដែលមកពីស្រុកខ្មែរតាម សមុទ្រ, វៀតណាមខាងត្បូងទាមទារកោះមួយចំនួនពីកម្ពុជា ៖ កោះថ្មី, កោះសេះ, កោះអន្លាយ, កោះតាគាវ និង កោះពោរ។ ប្រទេសទាំងពីររិះតែនឹងច្បាំងគ្នា។ ពីក្រុងប៉េកាំង ជូអនឡាយ គំរាមថានឹងឲ្យទ័ពចិនធ្វើអន្តរាគមន៍។

នៅខែមីនា ១៩៦៤ លោក លន់ នល់, ដែលក្នុងកាលនោះជានាយអគ្គសេនាធិការកងទ័ព, ធ្វើទស្សន កិច្ចមួយនៅប្រទេសចិន ដែលនឹងឲ្យមកគាត់នូវអាវុធសំរាប់បីកងវរសេនាតូច។ ក្នុងពេលនោះប្រធាន ម៉ៅ ប្រាប់ទៅគាត់ថា ៖ “យើងនឹងនៅក្បែរប្រទេសកម្ពុជានិងចូល ក្នុងការទប់ទល់នឹងចក្រពត្តិអាមេរិកាំងនិងបរិវារ។” អ្នកដឹកនាំខ្មែរឡើងទឹកចិត្តនឹងការរាប់រករបស់អ្នកដឹកនាំចិនណាស់ ហើយក៏បង្កើតរឿងមិនពិតមួយ, ប្រហែល ជាដើម្បីបង្ខំចិត្តពួកវិទ្ធស្សនាខាងត្បូង ជាងដើម្បីបំភ័យអ្នកជិតខាងដែលកោងកាច ៖ ពាក្យចាមអាមមួយ លេចចេញនៅក្នុងពេញ រួចបន្ទាប់មកពេញប្រទេសកម្ពុជា ថាកប៉ាល់ហោះចិនទាំងពាន់ ដែលគេលាបសញ្ញា ទ័ពអាកាសខ្មែរ ត្រៀមខ្លួនទុករួចស្រេច នឹងធ្វើអន្តរាគមន៍ពេលណាកម្ពុជាត្រូវឈ្លានពានដោយប្រទេសជិត ខាង!

សុទ្ធតែជាសម្តេចសីហនុក្នុងសម័យជាតិ នៅខែធ្នូ ១៩៦៤, ដែលប្រាប់ដល់ប្រទេសឲ្យដឹងថា ចិន សន្យាតែផ្តល់អាវុធ មិនធានាធ្វើអន្តរាគមន៍ក៏ដទៃទេ ពេលណាមានការឈ្លានពាន, ក៏ធ្វើឲ្យរលាយសេចក្តី សង្ឃឹមនោះមួយពេលទៅ។

ស្នាក់នៅប៉េកាំងក្រោយខែមីនា ១៩៧០, សីហនុសង្ឃឹមទាំងស្រុងលើ ជួរអនុឡាយ ប្រធានរណសិរ្ស រុប្បមជាតិនៃកម្ពុជា —ហើយស្រុកខ្មែរទាំងមូលក៏ប្រហែលជាដូច្នោះដែរ— ជាអ្នករងគ្រោះនឹងការរៀនសូត្រ<sup>(៧)</sup> លើ ចិននេះ។

ចំណែកខាង “មតិសាកលលោក” វិញ, ចូរយើងឈប់សង្ឃឹមផ្នែកផ្តល់លើទៅ។ ប្រតិកម្មនៃពិភព លោកចំពោះមុខការសម្លាប់រង្គាលអស់ខ្មែរយើងរាប់លាននាក់ បង្ហាញឲ្យយើងឃើញច្បាស់នូវប្រសិទ្ធភាពនៃ “មតិពិភពលោក” នេះ។ ករណីនៃប្រជាជាតិប៉ាឡេស្ទីន ក៏ជាឧទាហរណ៍មួយដែរ។ វាសនានៃកម្ពុជាផ្នែកផ្តល់ ទៅលើតែការប្រឹងប្រែងរបស់ **ខេមរជន** ប៉ុណ្ណោះ។

គឺ **ខេមរជន** ទេ ដែលនឹងសំរេចថាខ្លួននឹងស្តាប់ ឬនឹងមិនស្តាប់វាសនានៃជនជាតិចាម<sup>(៨)</sup>។

---

សំនួរទី ៨ ៖ ដោយវាយប្រហារថែជាច្រើនដង ក្រែងខ្មែរក្រហមចង់យក ទឹកដីចាមវិញឬទេ? ដូច្នោះគេមិនជាអ្នកជាតិនិយមខ្លាំង? (នៅទំព័រ ១១៨)

---

### អធិប្បាយ

- (១) គឺ ហិនរី គិស្សិញដើ ដែលបានបំពេញករណីយកិច្ចខ្លួនជាអាមេរិកាំង ដោយប្រោសប្រទេសខ្មែរចូលក្នុង ភ្លើងសង្គ្រាម ដើម្បីស្រង់ជីវិតទាហានអាមេរិកាំង។
- (២) កន្លែងសំរាប់ឥណ្ឌូចិនក្នុងនយោបាយក្រៅប្រទេស នៃសហភាពសូវៀត ក្រោម នីតិវិធី គ្រូឆេវ មិនសូវ សំខាន់ប៉ុន្មានទេ ចាប់តាំងពីឆ្នាំ ១៩៦៥ អាឡេចស៊ី៖ កុសស៊ីហ្គីន កែប្រែជាថ្មីនូវនយោបាយរុស្ស៊ី ចំពោះវៀតណាមខាងជើង និងកូរ៉េខាងជើង។
- (៣) ក្នុងពេលថ្មីៗ នេះ យ៉ា ឆៀងយ៉ាប បានថ្លែងការណ៍ថា ៖ “នៅឆ្នាំ ២០០០ វៀតណាមនឹងលែងជាប្រទេសពុំសូវលូតលាស់ហើយ”។ ក្នុងពេលដែលអ្នកដឹកនាំខ្មែរក្រហមឲ្យសំឡាប់ពួកពេទ្យ, អ្នកបច្ចេកទេស, បញ្ញាវន្ត, ឲ្យបិទសាលានិងសាកលវិទ្យាល័យ, អ្នកដឹកនាំយួនចាត់វិធានការណ៍ផ្ទុយទៅវិញ ដើម្បីធ្វើឲ្យខ្លួនទំនើប វៀតណាមបែរទៅរកសហភាពសូវៀតជាពិសេស, ប៉ុន្តែបច្ចេកទេសនៃបស្ចឹមទិស ក៏យួនទំរកដែរ។
- (៤) ប្រទេសលាវជាចំណីមួយ ដែលយួនស្រួលលេប ដោយហេតុថា ៖
  - ក- លាវមានព្រំដែនជាប់នឹងវៀតណាមខាងជើង
  - ខ- លើផ្ទៃដីទំហំ ២៧៦ ០០០ គ.ម<sup>២</sup>, ប្រជាជនលាវមានចំនួនតែ ៣ លាននាក់ នៅឆ្នាំ ១៩៧៥ (មិនទាំងដល់ ១៣ នាក់ ក្នុង១ គ.ម<sup>២</sup> ផង, គឺថាតិចជាង ១ ជា ៣ បើប្រៀបទៅនឹងកម្ពុជាមុនខែមេសា ១៩៧៥)។ ប្រជាជនដ៏តិចនេះបែងចែកជាជនជាតិសាសន៍ផ្សេងៗ ច្រើនទៅទៀត, ជាហេតុឲ្យសង្គមអាច ប្រេះឆាបានដោយស្រួល។ មួយចំណែកទៀត ពាក់កណ្តាលប្រទេសលាវបានជ្រួតជ្រាបនឹងវប្បធម៌ យួនទៅហើយ (ប៉ាថេតឡាវ, រដ្ឋមន្ត្រីទីមួយសព្វថ្ងៃ កែសួនផ្សារមាន មានឪពុកយួន, ចំណែកប្រមុខរដ្ឋ ម្ចាស់សុជាតុវង្ស មានប្រពន្ធយួន)។

សន្និសីទការពារគ្នាទៅវិញទៅមក, ដែលបានចុះក្នុងពេលថ្មីៗ នេះ ហើយដែលចង់លាវនឹង វៀតណាម ក្នុងរយៈពេល ២៥ឆ្នាំ, គឺជាសាលក្រមកាត់ទោសប្រហារជីវិតលាវ។ យូរទៅ, បើគ្មានអ្វី មកធ្វើឲ្យប្រែប្រួលស្ថានការណ៍ធម្មតា, ប្រជាជនលាវនឹងក្លាយទៅជាអាណិកជនមួយក្រុម ក្នុងសមុទ្រ ជនជាតិយួន។
- (៥) ច្បាប់មួយថ្មីៗ នៅវៀតណាម អនុញ្ញាតឲ្យរដ្ឋាភិបាលទុកទាហានទាំងអស់ បំរើកងទ័ពទៅទៀត, ហើយដាក់ការទទួលខុសត្រូវខាងអភិវឌ្ឍន៍សេដ្ឋកិច្ច ក្នុងដែរដ្ឋមន្ត្រីក្រសួងការពារប្រទេស, យ៉ា ឆៀង យ៉ាប។ តទៅនេះ គឺតារាងប្រៀបធៀបកងទ័ពយួននិងខ្មែរ (ស្រង់ចេញពីសារពត៌មាន ឡឺម៉ុងដ៍ ថ្ងៃ ៣ មេសា ១៩៧៨) ៖

<b>ទ័ពយួន</b>	
ទូទៅ =	ទាហាន ៦១៥ ០០០ នាក់។ កងយោធព៌ដែន, យោធន៍សមុទ្រ និងកងសន្តិសុខប្រជាជន = ៥០ ០០០ នាក់។ កងប្រជារាស្ត្រកាន់ អាវុធ = ១ ៥០០ ០០០ នាក់។

ជើងគោក =	១៨ កងពលធំថ្មីរជើង ៣ កងវរសេនាធំរថក្រោះ ២០ កងវរសេនាធំបាញ់កាំជ្រួចហោះ “សាម” ៤០ កងវរសេនាធំកាំភ្លើងបាញ់យន្តហោះ មានជាតិសេស ៩០០ រថក្រោះមធ្យម ធុន តេ-៣៤, តេ-៥៤ និង តេ-៥៧
ជើងអាកាស =	១២ ០០០ នាក់ ៖ យន្តហោះចម្បាំង ១៧៨ (ជាតិសេស ១១០ មិច-១៧ និង ស៊ុយ-៧, ៨០ មិច-១៧ និង មិច-២១) យន្តហោះដឹកនាំ ៥០ ឧទ្ធអ្នាគចក្រ ២៥
ជើងទឹក =	៣ ០០០ នាក់ ៖ នាវាអមការពារ ២ កាណូតលឿនបាញ់កាំជ្រួចហោះ ៤ កាណូតផ្សេងៗ ទូកឡើងគោក ៖ ៨០ ឧទ្ធអ្នាគចក្រ ១០ ។ សំណល់ពីអាមេរិកាំង ៖ រថក្រោះ ៥០០ យន្តហោះនិងឧទ្ធអ្នាគចក្រ ១ ១០០

**ទ័ពខ្មែរ**

ទូទៅ =	ទាហាន ៨០ ០០០ នាក់ ៤ កងពលធំ និង ៣ កងវរសេនាធំស្វយ័ត
ជើងគោក =	រថក្រោះស្រាលដឹកយោធា ១៧៥ ២៦ កាំភ្លើងធំ ធុន ១៥៥ ម.ម., ២០០ កាំភ្លើងធំ ធុន ១០៥ ម.ម., កាំភ្លើងត្បាល់និងកាំភ្លើងធំមិនថយក្រោយ ធុន ១០៧ ម.ម. សម្ភារៈទាំងនេះធ្វើដោយចិន រុស្ស៊ី និងអាមេរិកាំង
ជើងអាកាស =	ប្រហែលជាភ្ជាប់ទៅទ័ពជើងគោក មានយន្តហោះចម្បាំង ១០ ធុន អាគីណ-២០, យន្តហោះដឹកនាំ ១០, យន្តហោះសំរាប់ហាត់ ៣៥, ឧទ្ធអ្នាគចក្រ ២៥
ជើងទឹក =	កប៉ាល់តូចធ្វើល្បាត ទូកឡើងគោក = ១៥០

- (៦) កោះត្រល់ត្រូវបានបារាំងឱ្យទៅយួន ក្នុងពេលក្លាប់ កូសាំងស៊ីន ទៅរៀនណាម នៅឆ្នាំ ១៩៤៩ (ជាមួយគ្នានឹងកោះ ប៉ារ៉ាសែល ដែលចិននិងយួនដណ្តើមគ្នាសព្វថ្ងៃ) បើគេមើលផែនទីឆ្នេរសមុទ្រខ្មែរ, គេអាចតែស្រងាកចិត្តនឹងអយុត្តិធម៌ពីរជាន់ នៃអាជ្ញាធរបារាំងសម័យនោះ
- (៧) ការទុកចិត្តស្តុក, ការសង្ឃឹមរហូតក្នុងខ្លួន, ការជឿស្តុកលើអ្វីមួយដែលមិនពិត មិនប្រសិទ្ធផ្លូវស្មាន, អាចជាគ្រោះថ្នាក់មួយយ៉ាងធំដល់សង្គម បើមនុស្សក្នុងសង្គមនោះមានគុណវិបត្តិទាំងនេះច្រើនគ្នា ពេក ឧទាហរណ៍ ៖ មានមិនតិចទេ អ្នកដែលបានយកឈ្មោះបីនេះ “ ហ៊ឺ យន់, ហ៊ឺយ នឹម, ខៀវ សំផន ” ជានិមិត្តរូបនៃការស្អាតស្អំនៃជាតិនិយមខ្មែរ, ជាសង្ឃឹមរបស់ប្រទេសកម្ពុជា សង្គមខ្មែរយើង ប្រព្រឹត្តទំលាប់អាក្រក់មួយ ដែលបង្កើតនិងកំឡាគុណវិបត្តិខាងលើនេះ, ឬយ៉ាងហោចណាស់ ក៏សណ្តំការវាងវៃនិងសុក្រនិច្ចយ័ដែរ ទំលាប់អាក្រក់នេះគឺជំនឿលើអារក្សអ្នកតា ទេវតា ឥន្ទ្រព្រហ្ម ទេសបារមី

វត្តសក្តិសិទ្ធ ។ល។ មិនត្រឹមតែជនធម្មតាទេ ដែលជឿហើយធ្វើពិធីក្នុងជីវិតផ្ទាល់ខ្លួន, គឺរហូតដល់ស្តេច ផែនដី (និងប្រធានាធិបតី) ដែលចាត់ការរដ្ឋតាមពិធីនោះ ៖ បួងសួងសុំទឹកភ្លៀង ឲ្យឧទ្ធច្បាគចក្របាច ខ្យាច់ “ព័ទ្ធសីមា” ជុំវិញភ្នំពេញ ។ល។

ក្រោយខែមេសា ១៧៧៥ នេះទៀត ក៏នៅមានអ្នកនយោបាយយើង “ចាក់គម្ពីរ” ដើម្បីគិតគូរ ការរំដោះជាតិ!

(៨) ជនជាតិចាមមានសណ្តានសាសន៍ ដូចមនុស្សដែលនៅជ្រោយម៉ាឡេស៊ី និងនៅក្នុងកោះដំប្រើនៃ មហាសមុទ្រប៉ាស៊ីហ្វិក (សាសន៍ម៉ាឡេយូ — ប៉ូលីណេស៊ីយ៉េន)។ នៅដើមគ្រិស្តសករាជ, ជនជាតិនេះ បានចូលមកនៅតាមជាយសមុទ្រ ដែលលាតសន្ធឹងពីទ្វារអណ្តូមមកដល់ជ្រោយវ៉ាវ៉ែឡា។ ចាប់ពី សតវត្សរ៍ទី ១០ ទៅ, ចាមបានប៉ះទង្គិចនឹងខ្មែរ ក្នុងពេលដែលខ្លួនកំពុងត្រូវយួនរុញច្រានចុះពីទិស ខាងជើង។ ក្នុងកំឡុងសតវត្សរ៍ទី ១២ ទាំងមូល ចាមនឹងខ្មែរច្បាំងគ្នារហូត ដោយមានការកាន់កាប់ទឹក ដីគ្នាទៅវិញទៅមក។ នៅឆ្នាំ ១១៧៧, បន្ទាប់ពីបានវាយសម្រុកអង្គរ ដោយមិនឲ្យខ្មែរដឹងខ្លួនជាមុន, ចាមកាន់កាប់រាជធានីចំនួនប្រាំបី ក្នុងឆ្នាំ ១១៨១, កូនរបស់ស្តេច ធានិន្រ្ទាវរ្ម័នទី២ (១១៥០- ១១៦០) រំដោះអង្គរវិញបាន ហើយឡើងសោយរាជ្យក្រោមឈ្មោះថា **ជ័យវរ្ម័នទី៧** ។ ឆ្លើយតបនឹងការ ឈ្លានពានមួយរបស់ចាម នៅឆ្នាំ ១១៧០, ជ័យវរ្ម័នទី៧ វាយលុកចូលប្រទេសចំប៉ា។ ចាប់តាំងពីឆ្នាំ ១២០៣ ទៅ, ស្រុកចំប៉ាក្លាយទៅជាខេត្តមួយរបស់ខ្មែរ។ នៅឆ្នាំ ១២២៧, ស្តេចត្រូវរ្ម័នទី២ (១២០១- ១២៤៣) ដែលជាពុទ្ធសាសនិកជនយ៉ាងជ្រះថ្លាដូចឪពុក (ជ័យវរ្ម័នទី៧) ដែរ ហើយដែលចង់អនុវត្តន៍ មេត្តាករុណាធម៌, បញ្ជាឲ្យដកទ័ពចេញពីចំប៉ា។ ក្នុងឆ្នាំដដែល, អភិបាលខេត្តចំប៉ាទទួលមុជជាស្តេច ហើយប្រទេសចំប៉ាក៏មានរាជាធិបតេយ្យផ្ទាល់វិញ។ ប៉ុន្តែ ចេញពីអាណាចក្រខ្មែរមិនបានយូរប៉ុន្មាន, ប្រទេសចាមត្រូវយួនវាយលុកទៀត។

នៅសតវត្សរ៍ទី ១៨, ប្រទេសចំប៉ា បានបាត់ពីផែនទីពិភពលោក ហើយប្រជាជនចាមក៏បាន ស្លាប់បាត់បង់។ អ្នកដែលនៅសល់ រត់ទៅជ្រុកកោនឯកម្ពុជា (អាណិកជនមួយក្រុមតូច រស់នៅក្នុងកូ- សាំងស៊ីន)។ ក្នុងឆ្នាំ ១៧៧០, ជនជាតិចាមនៅកម្ពុជាមានចំនួន ៨០ ០០០ នាក់ ដែលច្រើនតែរស់នៅ ដោយការនេសាទ។ ផ្ទុយនឹងជនជាតិចិន ដែលបានខិតខំបញ្ចូលខ្លួនក្នុងសង្គមខ្មែរ ហើយក្នុងពេលជា មួយគ្នា ធ្វើឲ្យខ្មែរជ្រួតជ្រាបនឹងវប្បធម៌ខ្លួនដែរ, ចាមតែងតែរស់នៅដាច់ដោយឡែក ក្នុងសហគមន៍ ខ្លួន។ ការណ៍នេះប្រហែលជាមកពីសាសនានៃជនជាតិចាម, ហៅខ្មែរឥស្លាម (ប្រទេសចំប៉ាដែលមាន វប្បធម៌យោងទៅឥណ្ឌា បានកាន់សាសនាមហាយាន នៅសតវត្សរ៍ទី ១៥)។ ដោយខ្វល់ខ្វាយ ចង់រក្សា ទុកកេរ្តិ៍មរតកវប្បធម៌និងសាសនាខ្លួន, ចំណង់ដែលជាសន្ទុះព្រលឹងធម្មតា របស់ក្រុមអាណិកជន, គ្រួសារចាមឲ្យកូនណាដែលពូកែ ចូលធ្វើការក្នុងរដ្ឋការនិងកងទ័ពខ្មែរ។ មន្ត្រីនិងនាយទាហានចាមទាំង នោះ មានការការពារប្រយោជន៍នៃសហគមន៍ខ្លួន។ ក្នុងចំណោមនោះ, អ្នកដែលបានបំពេញមុខការ នេះយ៉ាងពេញលេញ គឺ អតីតៈឧត្តមសេនីយ៍ ឡេះ កាសែម។ អ្នករៀបចំយ៉ាងសំខាន់ម្នាក់ នៃ “រដ្ឋ ប្រហារ” នៃថ្ងៃ ១៨ មីនា, ឡេះ កាសែម ជាដៃស្តាំមួយនៃ លន់ នល់ ក្នុងពេលដំបូង។ ឧត្តមសេនីយ៍ កាសែម បានត្រូវលោក លន់ នល់ ចាត់ឲ្យបំពេញបេសកកម្មសម្ងាត់ជាច្រើន។ ជាមួយនឹងមរណភាព របស់គាត់នៅម៉ាឡេស៊ីក្នុងពេលថ្មីៗ នេះ, គឺយ៉ាងមួយយ៉ាងធំ នៃរឿងសម្ងាត់ក្នុងប្រវត្តិសាស្ត្រខ្មែរ សព្វថ្ងៃ ដែលបាត់បង់។

ជាមួយនឹងការឡើងកាន់អំណាចនៃខ្មែរក្រហម, ពួកខ្មែរឥស្លាមបានស្គាល់មហាវិយោគមួយ  
ទៀត ៖ ការសម្លាប់រង្គាល ដូចដែលបានស្គាល់នឹងកំពុងតែស្គាល់ បងប្អូនយើងក្នុងស្រុកដែរ។ ចាម  
មួយចំនួនតូចបានចេញរួចពីកម្ពុជា, ហើយរកឃើញជំរកក្នុងប្រទេសមួយទៀត ជាពិសេសម៉ាឡេស៊ី។  
ចាមបានបាត់មែនទែនហើយពីបញ្ជីមនុស្សរស់។

យើង, ខ្មែរ, ត្រូវទាញដំបូន្មានចេញពីសាវតាប្រទេសចំប៉ា និងប្រជាជនចាម។ អ្នកដែលយល់  
ថា ការព្រួយបារម្ភអំពីជីវិតប្រជាជាតិខ្មែរ ជាទុទ្ធិដ្ឋិនិយម, គួរឈប់មើលងាយប្រវត្តិសាស្ត្រ ហើយគិត  
ពិចារណាឡើងវិញ។

